



Aktor Skopertita' Manuelli

Kitba ta' Salvator Mousù

Li kieku wiehed kellu jsemmi dak kollu li jippossiedi s-Santwarju tal-Madonna tal-Mellieha niddubita jekk ktieb ikunx biżżejjed. Dawn illum qeghdin fil-parti l-kbira esibiti sew u parti mill-mertu ta' dan żgur li tmur għal għand Manuel, flimkien ma' shabu, li b'paċenzja u perseveranza gabar u issistema kull ma sab, mill-iċken rikordju sa l-akbar Ex-Voto. Dawn tqassmu b'metodu u b'sengħa u fejn kien jehtieg qatagħhom minn mal-hitan sabiex jifridhom mill-possibilita' ta' xi umdità.

Ma ntrema xejn, u anke l-aktar stampa jew santa umli li f'ghajnejna ma tiswa xejn, kollox gie espost u għandi ghax nahseb katalogat. Naturalment l-ispazju huwa limitat u għalkemm bosta qeghdin fil-gholi imma għallinqas qeghdin hemm. Min jaf kemm minnhom forsi inqraw jew intwerew għall-ewwel darba wara tant snin imwarrbin u allura nistghu wkoll inqisuhom bhala skoperti, zghar kemm huma zghar!

Intant mela, barra mis-sistemazzjoni tal-mijiet ta' tifikiriet kellna s-sistemazzjoni tas-souvenirs li, jekk ma humiex rikki fil-materjal tagħhom, fihom valur storiku u ohrajn artistiku. Illum wara tant

Ritratt fuq: L-ewwel tliet imħazen taħt il-kmamar tal-Pellegrini kif jidhru mill-fetha fit-taraġ.

snin merfughin f'kaxxi Manuel sabilhom post bil-wisq aktar visibbli, xieraq u attraenti. Wiehed mill-ewwel jifhem, nispera, li hawn qed nitkellmu prinċipalment dwar l-ewwel għar fuq ix-xellug tas-Santwarju mill-faċċata ta' barra fejn, fost hwejjeg ohra, Manuel kixef il-qoxra tal-blat originali - l-unika naħa li għadha, forsi, kif halaqha Alla l-Imbierek.

U minn dak naturali ngħaddu għal dak li huwa xogħol il-bniedem fejn Manuel poġġa vetrina originali u interessanti f'nofs dis-sala-għar biex wiehed jista' jdur magħha bil-kumdità. Din turina, l-aktar lil dawk li ilhom ma jzuru hawnhekk, għall-ewwel darba diversi opri artistici li fil-parti kbira kienu jintużaw għall-kult divin. Ma setax jonqos li anke' l-memorja tal-vista indimentikabli tal-Papa preżenti ma tkunx infakkra mal-hajt l-iehor ta' dan l-istess għar.

Skoperta ohra ta' Manuel hi l-fossa kwadrata li għal tant snin, jekk mhux sekli, kienet isservi biex fiha ntrema skart, terrapien u xi għadam. Din tnaddfet u tqaxxret u minn go hġieġa poġġuta apposta fl-art wiehed jista' jara sal-qiegh, donnu rifliss tas-saqaf ta' l-għar. Ta' min isemmi hawnhekk li ġejt mgharraf li xi ffit mill-għadam tal-fossa tal-kuridur li semmejna s-sena l-ohra ttiehed għall-istudju u ninsabu herqana nistennew ir-rapport dwaru.

Hekk kif inkunu herġin minn ġol-kuridur lejn is-sagristija, fuq ix-xellug tagħna ma nistghux ma narawx fetha mdaqqa li tispiċċa fil-gholi b'saqaf mibni nofs tond. Hawnhekk il-kostruzzjoni daqsxejn massiċċa ta' l-injam giet żarmata għar-restawr u minkejja l-umdità, nuqqas ta' ventilazzjoni u protezzjoni, Manuel sab li l-injam kollu tal-perspettiva għadu tajjeb tant li ser jiġi ttrattat, restawrat u poġġut mill-ġdid f'postu. U proprju f'dil-kappella, jiġifieri tar-Rużarju, xogħol il-pittur Erardi, fil-brix tal-hitan inkixef li biċċa sew mill-baži tal-hitan ma hijiex mibnija iżda maqtugħa fil-blat. Barra minn hekk jekk wiehed iħares 'il fuq jilmah suffett ta' l-injam u dan qed jgħatti saqaf mibni b'sengħa, forma ta' troll. L-idea tiegħi hi li das-saqaf troll jinkixef u jintwera hekk, imma forsi hawn min għandu ideat ohra.

Nitilqu issa mis-sagristija għal ġol-pjazzetta ta' San Pawl u għal barra mill-kancell ta' l-Ark. Kancell kbir li ma jstax ikun li ma jiġix ammirat għax-xogħol tal-ferro battuto tiegħu li b'taħbil il-mohħ Manuel sforza biex isib kif aktarx kien id-disinn originali tiegħu u li jirrifletti wkoll dak tal-bieb tal-ġenb tas-Santwarju.

Nibqgħu sejrjn matul il-hajt daqsxejn għoli li reġa' nbena kif kien, qabel ma twaqqaq' fis-seklu l-



Id-data 1738 minquxa fuq il-faccata fid-dahla principali tal-Madonna Tal-Ghar t'isfel

iehor u b'hekk huwa ġab lura l-ispirtu ta' monasticità fil-bitha ta' warajh. Jekk ngħaddu maġenb dal-hajt min-naħa ta' barra ninzlu mit-taraġ li fit-tarf tiegħu jwassalna għal skoperta oħra. Hawn isfel tinsab serje ta' mħażen li fuqhom huma mibnija l-kmamar maghrufa tal-Pellegrini u li tidhol għalihom mill-pjazzetta ta' fuq. Dawn issa qegħdin jitnaddfu u jitqaxxru sakemm eventwalment jiġu rrestawrati. Il-preżenza tagħhom kienet u hi maghrufa minn kulhadd, iżda ffit huma dawk li forsi rawhom minn ġewwa u kif inhuma msaqqfin forma ta' troll u li l-bażi tagħhom hi parti qtugh fil-blat u parti mibnija. Ghandi għax nifhem li 'l quddiem dawn il-kmamar se jintużaw bħala mużew ta' Wirt Storiku Mellieħi.

Li huma antiki sew kulhadd jaf daqskemm huwa maghruf li dawn ġew mibnija u mwaqqa' diversi drabi. Fil-preżent jagħtu indikazzjoni li nbnew fis-seklu 17 però ma neskludix li ma setgħux inbnew qabel sew. Peress li dik id-dahla l-kbira matul it-taraġ, li kien imkahhal magħhom, kienet 'il fuq mill-art ma setax jonqos li l-ilmijiet jinfexxu u jifqgħu bl-ilma tax-xita

l-ewwel kamra. Haffer minn hawn u aqla' minn hemm, Manuel sab il-kanal originali li, bis-sens komun ta' missirijietna, kien ferm aktar 'l isfel millivell tal-qiegħa, u b'hekk illum jekk jinzel l-ilma dan jibqa' għaddej minn taht mingħajr hsara.

Wara li naqsmu t-triq għall-Grotta t'isfel ma jistax jaharbilna l-bieb tal-ġebel tad-dahla restawrat reċentement. Hawn fit-tindif tiegħu Manuel skopra li fuq kull pilastru kien hemm minquxa għal tliet darbiet id-data 1738, x'aktarx is-sena tal-binja tiegħu.

Min għandu l-hajra u l-kuraġġ jinzel l-74 targa, u ma jinsix li jrid jerga' jitlagħhom, jara l-ahħar kxif ta' Manuel fil-hitan. Dawn tnezzgħu mill-hafna tikhil u zebgħat li kellhom jiksuhom u issa qed juruna numru kbir ta' graffiti li l-biċċa l-kbira tagħhom huma tinqix ta' slaleb, drawwa antika tal-pellegrini tal-qedem li kienu jridu jhallu tifkira tangibli tal-vista tagħhom, spiss akkost ta' sagrifici kbar.

Il-Grotta ta' isfel nett hija maghrufa għall-istatwa tal-ġebel tal-Madonna u barra minn hekk, għall-ghar innifsu u l-mina jew mini, li magħhom hija marbuta l-leggenda tas-Seba' Tfaġliet li għebu.

Barra dawn iż-żewġ mini Manuel sab passaġġ twil ieħor fuq ix-xellug kif tidhol, aktarx imħaffer fi żmien il-Kavallieri, jekk mhux qabel, għall-hażna ta' l-ilma u ieħor ferm irraqq fir-rokna, faccata ta' l-istatwa, li kien jircievi u jferra' għal ġol-wied ta' taht l-ilmijiet li, fil-passat, kienu jgelglu 'l hawnhekk.

Nixtieq naghlaq billi nsellem lill-ħabrieġi Kappillan Dun Karm Tanti li kontinwament kien il-mutur, biex insejhulu hekk, ta' dal-proġett jew proġetti ta' restawr ferm estensiv tal-kumpless kollu tas-Santwarju u l-inħawi tiegħu. Jalla Manuel u shabu, li diversi drabi tant jahdmu volontarjament, ikomplu jsibu l-paċenzja li mingħajrha ma kien isir xejn.



Manwel jahdem fuq l-injam fil-Kappella tar-Rużarju fis-Santwarju